



# **IL-LHUD FIL-KITBIET TAT-TESTMENT IL-ĠDID**

*Rev Dr Martin Micallef OFM Cap*

Wara li ħarisma lejn kif il-Kotba Mqaddsa li l-Insara tal-bidu wirtu mingħand il-Lhud u kif dawn ġew interpretati b'mod ġdid fid-dawl tal-ġrajjiet ta' Ĝesù Kristu, u wara li ħarisma lejn kif matul l-istorja dan il-mod ta' interpretazzjoni Biblika ma tantx għen biex il-Lhud u l-Insara jħarsu lejn xulxin b'mod tajjeb, f'dan l-artiklu se neżaminaw fil-qosor jekk fil-kitbiet tat-Testment il-Ġdid insibux evidenza ta' anti-Ġudaiżmu.

Hadd ma jista' jiċċad li l-anti-Ġudaiżmu daħal jagħmel parti mill-interpretazzjoni tat-Testment il-Ġdid, iżda hemm pożizzjonijiet differenti fost l-istudjuži tal-Iskrittura dwar

minn fejn seta' nibet l-anti-Ġudaiżmu.<sup>1</sup> Ĝħalhekk, waħda mill-mistoqsijiet li rridu nippuraw nistaqṣu hija jekk l-anti-Ġudaiżmu kienx parti mill-intenzjonijiet tal-awturi tat-Testment il-Ġdid jew inkella kinux qarrejja li ġew wara li użaw dawn it-testi għall-ġħanijiet tagħhom biex bihom jesprimu sentimenti ta' anti-Ġudaiżmu.

### Konfliitti Bejn Settet Lhud

Biex nippuraw inwieġbu għal dawn il-mistoqsijiet irridu qabel xejn niftakru li l-kategoriji “Insara” u “Ġudaiżmu” kienu għadhom mhumiex fissi fi żmien meta beda jinkiteb it-Testment il-Ġdid. Dan l-aktar minħabba bosta setet li kien hemm fi żmien Ģesù li flimkien kienu jikkostitwixxu dak li llum insejhulu il-Ġudaiżmu jew aħjar il-Ġudaiżmu taż-żmien it-Tieni Tempju.<sup>2</sup>

Fid-dawl ta' dawn is-setet jew fazzjonijiet nistgħu mela nakkużaw lill-awturi tat-Testment il-Ġdid b'anti-Ġudaiżmu? Jekk inwieġbu iva, allura se nakkużaw b'anti-Ġudaiżmu wkoll lill-komunità ta' Qumran, setta ffurmata minn persuni Lhud, li l-kitbiet tagħhom jattakkaw forma oħra ta' Ġudaiżmu?<sup>3</sup>

U jekk il-kritika ħarxa kontra l-Lhud li nsibu f'dawn il-kitbiet se nqisuhha bħala forma ta' anti-Ġudaiżmu, kif se nispjegaw l-istess kritika ħarxa, u xi drabi aktar ħarxa, li nsibu f'xi kotba tat-Testment il-Qadim, speċjalment fil-letteratura profetika? L-orakli tal-profeti

jitkellmu minn Iżrael bħala “gens midneb” (Is 1,4); “poplu xewwiex” (Is 30,9); “ulied is-sahħħara … nisel l-adultera u l-prostituta … ulied id-dnub, ulied il-qerq” (Is 57,3-5).<sup>4</sup> Quddiem akkuži bħal dawn li nghataw mil-Lhud kontra l-istess membri tal-poplu tagħhom, kif se nispjegaw it-terminu anti-Ġudaiżmu? U f'kaži bħal dawn fejn insibu Lhud kontra Lhud oħra, nistgħu nqisū din il-kritika bħala attakk ta' anti-Ġudaiżmu?

Tajjeb hawnhekk li nispjegaw x'qed infissru bit-terminu *anti-Ġudaiżmu*? F'din il-kitba tagħna, b'anti-Ġudaiżmu qed infissru dawk il-frażiċċi fit-Testment il-Ġdid li jirriflettu antagoniżmu lejn ir-religjon Lhudija.<sup>5</sup> B'dan f'mohħna rridu nagħħmlu differenza bejn anti-Ġudaiżmu u anti-Semitiżmu. Dan tal-aħħar jirreferi għall-ostilità fondamentali u sistematika kontra l-Lhud li jirrifletti, attitudnijiet, kliem jew azzjonijiet ta' mibegħda kontra l-poplu Lhudji. L-anti-Semitiżmu huwa pjuttost fenominu modern, addat dat aktar biex bih niddeskrivu l-qawwa ta' certi ideat razzjali li laħqu l-quċċata tagħhom fin-Nażeżju.<sup>6</sup>

### L-Awturi Tat-Testment II-Ġdid

L-akkuża ta' anti-Ġudaiżmu saret b'mod qawwi kontra l-awturi tal-Evanġelju skont San Luqa u l-Atti tal-Appostli. Lejn il-bidu tas-Seklu 20, Adolf Harnack isejjah il-ktieb tal-Atti tal-Appostli bħala l-ewwel

faži fl-iżvilupp ta' Anti-Semitiżmu fl-ewwel żminijiet tal-Kristjaneżmu.<sup>7</sup> Norman Beck, jiddiskrivi l-Atti tal-Appostli bħala l-aktar dokument fit-Testment il-Ġdid li jesprimi sentimenti ta' anti-Ġudaiżmu.<sup>8</sup>

Meta niġu ghall-Evāngelju skont Sant Mattew biżżejjed jekk nirreferu għal Mt 27, 25 fejn naqraw li "il-poplu kollu qabeż u qal: 'Demmu fuqna u fuq uliedna!' Matul is-sekli, din is-sentenza ntużat bħala waħda mill-akbar skużi biex ġew iġġustifikati tant attakki kontra l-Lhud meta dawn ġew akkużati li 'qatlu lil Kristu/Alla.'<sup>9</sup>

Fil-każ tal-Evāngelju skont San Ĝwann, imbagħad,


huwa aktar faċli biex naraw kif f'dan l-Evāngelu, il-Lhud jiġu pprezentati bħala persuni ostili għal Ġesù. Biżżejjed nghidu li l-kelma "Lhud" f'dan l-Evāngelu tissemma madwar 70 darba f'kuntrast mal-Evāngelu Sinottiċi fejn din l-istess kelma ma tissemmiex aktar minn 7 darbiet.<sup>10</sup> Wieħed mill-aktar testi ħorox f'dan l-Evāngelu huwa dak li nsibu fi Ĝw 8,44 meta naqraw kif Ġesù jgħid lil-Lhud: "Intom ġejjin minn missierkom, li hu x-xitan, u x-xewqat ta' missierkom tridu tagħmlu." Dan it-test tant hu qawwi, li ma daħħalx jagħmel parti mil-Lezzjonarju tal-Quddiesa hekk kif inhu rivedut illum.

Fi żmien meta nkiteb il-Ktieb tal-Apokalissi, l-istituzzjoni ewlenija tal-Ġudaiżmu li salvat wara l-qedra tat-Tempju, hija msejħha bħala "sinagoga tax-Xitan" (Apok 2, 9; ara wkoll 3, 9).<sup>11</sup>

## Akkuži Kontra L-Evāngelisti

Il-qawwa ta' lingwaġġ bħal dan li sawwab attitudnijiet u azzjonijiet ostili u destruttivi kontra l-Lhud mhuwiex wieħed minsi. Bosta studjużi Lhud iżommu li t-Testment il-Ġdid serva bħala l-aktar trattat anti-Semitiku perikoluz matul l-istorja ta' dawn l-ahħar elfejn sena. Dawn l-istess studjużi Lhud ikomplu li l-akkużi ħorox





kontra l-Fariżej u l-Lhud li nsibu fl-Evangelju vvalenaw il-qlab u l-imħuh ta' miljuni ta' nsara matul dan iż-żmien kollu.<sup>12</sup> R. R. Reuther, per eżempju, fl-istudju kontroversjali tagħha dwar l-gheruq teoloġiči tal-Anti-Semitiżmu, tgħid li partijiet mit-Testment il-Ġdid kien intenzjonati mill-awturi tagħhom biex idawru l-Insara kontra l-Lhud. Hija għalhekk tistaqsi: "Huwa possibbli tgħid 'Gesù hu l-Messija,' mingħajr ma b'mod impliċitu jew espliċitu ma tgħidx fl-istess ħin, 'u l-Lhud huma mistħutin??"<sup>13</sup>

Quddiem akkużi bħal dawn

kontra l-istess testi bibliċi, irridu nqisu l-kuntest storiku li fih inkiteb it-Testment il-Ġdid. Dan ifisser li parti importanti mix-xogħol tal-istudjużi tal-Iskrittura huwa li jibqgħu jistaqsu lil min kien qed jiktbu l-Evangelisti u x'kien c-ċirkustanzi li wassluhom sabiex jiktbu dak li kitbu? Huwa biss meta nippuruvaw inwieġbu għal mistoqsijet bħal dawn li nibdew nifħmu l-mod kif l-Evangelji u testi oħra tat-Testment il-Ġdid, jitkellmu fuq il-Lhud u l-mexxejja spiritwali tagħhom. Filwaqt li nghidu dan, tajjeb ukoll li nfakkru li

l-Evangelji nkitbu fi żmien meta l-ewlenin komunitajiet tal-Insara kienu qed jiseparaw minn mal-Lhud wara bosta kwistjonijiet li qamu speċjalment fuq l-identità ta' Gesù bħala l-Iben ta' Alla. L-Evangelista San Ĝwann jaġħtina ħjel li din is-separazzjoni kienet qed tissarraf f'persekuzzjoni kontra l-istess insara. Hekk, per eżempju, nistgħu nikkonkludu minn testi bħal Ĝw 9, 22 meta fl-episodju tal-miraklu tar-raġel imwied għama, naqraw: "Il-ġenituri tiegħu wieġbu hekk għaliex bezgħu mil-Lhud, għax il-Lhud kienu ga ftieħmu bejniethom li jekk xi ħadd jistqarr li Gesù hu l-Messija, jiġi mkeċċi 'l barra mis-sinagoga" (ara wkoll Ĝw 12, 42).<sup>14</sup>

Hekk ukoll fl-ahħħar čena, f'test li hu mqiegħed fuq fomm Gesù bħala profezija jindika xi ħażja li facilment kienet digħi qed isseħħi: "Ikeċċukom 'il barra mis-sinagogi, mhux biss, imma tasal is-siegha meta min joqtolkom jaħseb li jkun qiegħed jagħti qima lil Alla" (Ĝw 16, 2).<sup>15</sup>

## L-Isfond Storiku

Meta nqisu dan kollu, joħroġ aktar ċar kif l-Evangelisti riedu juru kif il-falliment tal-poplu ta' Izrael li jwieġeb għal dak li Alla wettaq permezz ta' Ibnu Gesù jirrifletti bosta mill-fallimenti ta' Izrael li naqraw fuqhom fit-Testment

il-Qadim. Iżda din id-darba hemm dimensjoni akbar f'dan il-pattern ta' falliment. Izrael issa kien ċahad lill-Messija stess u mhux sempliciement il-profeti ta' Alla. Minħabba f'hekk, Izrael kien tilef il-post privileġġat li kellel bħala l-poplu l-magħżul ta' Alla. Għalhekk, issa kienet il-Knisja li qed tgawdi minn dan il-post.<sup>16</sup>

Iżda l-fatt li Izrael kien tilef dan il-post specjalisti bħala l-poplu ta' Alla ma jfissirx li l-Lhud, individwalment jew bħala komunità, ġew imċaħda mis-salvazzjoni. Dawn ukoll setgħu jikkonvertu billi jemmnu li Ĝesù hu l-Messija u b'hekk jidħlu jagħmlu parti mill-Knisja, il-poplu l-ġdid ta' Alla.


## Konklużjoni

Li naslu biex nakkużaw l-Evanġelisti b'anti-Semitiżmu nkunu qed ngħaddu verdett aħrax. B'danakollu, jekk nippuraw naqilgħu l-Evanġelji barra mill-kuntest storiku li fihom inkitbu, allura iva, faċilment naslu biex ninterpretaw l-Evanġelju fuq din in-nota negattiva. Jekk jiġri hekk, iżda, inkunu qed nitilfu l-ghan li għaliex inkitbu l-Evanġelji. L-Evanġelji mħumiex kitbiet kontra l-Lhud, iżda kitbiet ghall-Knisja, sabiex bihom il-Knisja titgħalliem mill-eżempju ta' Izrael. Aktar minn hekk, il-konvizzjonijiet teoloġici tal-Evanġelisti dwar il-falliment tal-parti l-kbira tal-poplu ta' Izrael li ma weġbxu ghall-Iben ta' Alla mħumiex frott ta' xi mibegħda personali jew ta' xi tpattija. Dan għaliex l-Evanġelji

jħabbru messaġġ ta' mħabba mqar lejn l-għedewwa.

Meta wieħed jibda jqalleb l-Evanġelji jsib fihom bosta noti ħorox kontra l-Lhud u l-mexxejja spiritwali tagħhom, noti li faċilment jaqgħu taħt il-kategorija ta' Anti-Gudaiżmu, fis-sens kif ippruvajna nispjegawh f'dan l-artiklu. Imma mqar dawn in-noti irridu nitgħallmu naqrāwhom u ninterpretawhom fil-kuntest storiku li fiha inkitbu l-Evanġelji, fi żmien meta l-ewwel komunitajiet insara kienu qed jinfirdu minn mal-Lhud.

1 Għal pożizzjonijiet differenti tal-istudju dwar dan il-punt, ara l-istudju ta' MIRIAM S. TAYLOR, *Anti-Judaism and Early Christian Identity: A Critique of the Scholarly Consensus*, Leiden 1995.





- 2 Għal aktar dettalji fuq il-Ġudaiżmu tal-Ewwel Seklu, ara, *GIORGIO JOSSA, Giudei o cristiani?* Brescia 2004.
- 3 Fuq il-lingwaġġ użat mill-Komunità ta' Qumran kontra settet Lhud oħra, ara, J. H. CHARLESWORTH, *The Dead Sea Scrolls and the Gospel According to John*, in *Exploring the Gospel of John. In Honor of D. Moody Smith*, edited by R. A. Culpepper – C. C. Black, Louisville-Kentucky 1996, 65-97.
- 4 Dwar dan il-punt ara, J. KOENIG, *Jews and Christians in Dialogue*, Philadelphia 1979, 13-14. Ara wkoll M. C. CALLAWAY, *A Hammer That Breaks Rock in Pieces: Prophetic Critique in the Hebrew Bible*, in *Anti-Semitism and Early Christianity*, Minneapolis 1993, 21-38.
- 5 Dwar din id-definizzjoni, ara, AMY-JILL LEVINE, *The Misunderstood Jew: The Church and the Scandal of the Jewish Jesus*, New York 2006, 87-118.
- 6 Għal aktar tagħrif fuq dan il-punt, ara, A. T. DAVIES, *Anti-Semitism and the Christian Mind: The Crisis of Conscience After Auschwitz*, New York 1969.
- 7 Ara J. T. SANDERS, *The Jews in Luke-Acts*, London 1987.
- 8 Ara NORMAN BECK, *Mature Christianity, The Recognition and Repudiation of the Anti-Jewish Polemic of the New Testament*, London 1985, 270.
- 9 Għal aktar dettalji fuq il-mod kif l-Evangelju skont San Mattew intuża fil-ġlieda tal-Anti-Semitism, ara, J. NOLLAND, *The Gospel of Matthew and Anti-Semitism*, in *Built Upon the Rock. Studies in the Gospel of Matthew*, edited by D. M. Gurtner – J. Nolland, Grand Rapids/MI 2008, 154-169.
- 10 Għal studju tajjeb fuq il-Lhud fl-Evangelju skont San ġwann, ara, *Anti-Judaism and the Fourth Gospel*, edited by R. Bieringer – D. Pollefeyt – F. V. Vanneuville, Louisville 2001. Ara wkoll J. BEUTLER, *Judaism and the Jews in the Gospel of John* (= *Subsidia Biblica* 30), Rome 2006.
- 11 Fuq l-interpretazzjoni ta' dan it-test, ara, P. BORGEN, *Polemic in the Book of Revelation*, in *Anti-Semitism and Early Christianity. Issues of Polemic and Faith*, edited by C. A. Evans – D. A. Hagner, Minneapolis 1993, 199-214.
- 12 Dwar din il-konklużjoni ara per eżempju, S. SANDMEL, *Anti-Semitism in the New Testament?* Philadelphia 1978, 144.
- 13 R. R. REUTHER, *The Faith and Fraticide Discussion: Old Problems and New Dimensions*, in *Antisemitism and the Foundations of Christianity*, edited by A. T. Davies, New York 1979, 246.
- 14 Fuq dan l-argument ara, J. L. MARTYN, *History and Theology in the Fourth Gospel*, New York 1979. Ara wkoll R. E. BROWN, *The Community of the Beloved Disciple: The Life, Loves, and Hates of an Individual Church in New Testament Times*, New York – London 1979.
- 15 Ara l-istudju ta' C. G. LINGAD, *The Problems of Jewish Christians in the Johannine Community* (= *Tesi Gregoriana Serie Teologia* 73), Rome 2001.
- 16 Dan il-punt jinhass l-aktar fl-Evangelju skont San Mattew. Ara l-istudju tajjeb ta' G. N. STANTON, *A Gospel for a New People: Studies in Matthew*, Edinburgh 1992.